

# Il-Huttafa


Il-magazin ta' Klabb Huttaf




  
**BirdLife**  
MALTA

erika





editorjal




Hej Hbieb...

ritratt ta' Guido Bonett

Dakinhar kont qed nara t-televisin u fuq stazzjon ġab programm fuq l-animali. Hsibt li se niehu gost narah imma spicċajt kważi waddabt ir-rimowt lejn l-iskrin!  
Beda b'ritratt ta' serp u sejjahlu THE BAD! (= il-ħażin!) imbagħad ġab kukkudrill u sejjahlu THE WORSE! (= iktar ħażin!) u mbagħad ġab brimba u sejjahlu THE VERY UGLY! (= kerha ħafna!). Malajr bdiet taqbiżli ċ-ċinga ghax jien ma niflaħx nisma' min imaqdar l-animali, imma ssaportajt nara ftit iktar. Insomma biex naqta' fil-qasir għamel programm shih jipprova mingħalih se jwerwiri mill-brimb, mis-sriep u mill-kukkudrilli. Qażiżni u qlibtu. Wara sirt naf li dal-programm hemm sensiela shiħa! Prosit eh!  
Hbieb, dat-tip ta' programmi jagħmluhom mhux biex jgħallmuna imma biex jixxukkjawna. Jagħtu idea ĦAŻINA ĦAFNA tan-natura. Min jagħmel dal-programmi mhux veru jħobb l-animali, anzi bil-maqlub: jippruvaw ibellgħuħielna li l-animali l-għedewwa tagħna, u li dawn mohħhom biss biex jattakkawna. Mhux biżżejjed hawn nies diġà jibzġhu mill-animali! Xi programm bħal dak ikun jonqoshom...

Hbieb, fid-dinja ta' l-animali m'hemmx għedewwa. L-animali ma jafux joboghdu. Meta serp jattakka għasfur mhux ghax kattiv jew ghax jobghod l-għasafar imma miskin ghax jaqbd u l-ġuh, bħali u bhalkom.  
Mela allura l-ĦŻIENA u l-KOROH huma dawk in-nies stess li jivvintaw dawn il-programmi. Imisshom veru jisthu.


**Victor**  
Victor Falzon  
L-Editur



Int LILI qed tghajjar kerha?!

Victor Falzon

Il-farfett tal-fejġel huwa wiehed mill-ikbar friefet ta' Malta. Tagħrfu mill-ewwel ghax m'hemmx friefet ohra jixbhuh, la fil-kulur u lanqas fil-forma. Jgħidulu wkoll farfett tal-bużbies, farfett tar-reġina u farfett tal-lira. Allura tgħid issa rridu nibdew ngħidulu farfett ta' l-ewro? :-)



Hudu sehem!  
Hudu sehem!  
Hudu sehem!  
spring alive (paġna 5)

## X'għandna?

Editorjal	2
Ahbarijiet	3
X'għandna mid-dinja?	4
X'nista' nara tgħid?	5
Spring Alive	5
Attività	6
Rapport	6
il-HARRUBA	7
Falko	8
Tajjeb tkun sostenibbli!	9
Nilagħbu tikka	10
Dahħal membru	10
Dinja Wahda	11
Gallerija	11

## Il-kumitat ta' Klabb Huttaf

Jason Aloisio • Matthew Borg Cardona  
Desirée Falzon • Sylvia Falzon  
Victor Falzon • Kathleen Mamo

## kuntatt

indirizz  
**BirdLife Malta**  
57/28 Triq Abate Rigord  
Ta' Xbiex XBX 1120  
tel 21347644 / 21347645 / 21347646  
imejl [info@birdlifemalta.org](mailto:info@birdlifemalta.org)  
imejl tal-magażin [il-huttafa@birdlifemalta.org](mailto:il-huttafa@birdlifemalta.org)  
websajt [www.birdlifemalta.org](http://www.birdlifemalta.org)

## Klabb Huttaf

Klabb Huttaf huwa t-taqsima ta' BirdLife Malta għall-membri ta' taħt it-18-il sena. Għall-membri tal-Klabb naghmlu harġiet fil-kampanja, zjarat f'riservi naturali, mixjiet, harġiet bil-lanċa, kampijiet u naghmlu wkoll xogħol ambjentali. Kull xaharejn noħorġu dan il-magażin *Il-Huttafa* li nibagħtu lill-membri d-dar bil-posta.  
Bħalissa l-Klabb fih xi 1000 membru. Shubija fi Klabb Huttaf hija €6.99 (Lm3) fis-sena.



© Publikazzjoni BirdLife Malta, Frar 2008  
Disinn u produzzjoni Victor Falzon  
Stampat għand Poulton's Print Shop

# Reġa' bejjet il-blongun!

Hekk hu! Għat-tieni darba fl-istorja ta' l-għasafar Maltin, bejjet il-blongun żgħir.  
Il-blongun żgħir (little grebe) jekk tarah taħsbu papra żgħira. Imma l-blonguni mhumiex papri. Huma għasafar li jgħaddu hajjithom jghoddsu għall-hut fl-għadajjar u x-xmajjar. F'Malta ftit għandna minn dan l-ambjent fejn blongun jista' jgħaddi ftit hin - ir-riservi naturali ta' l-Għadira jew Is-Simar.  
U proprju f'Is-Simar bħalissa hemm familja blonguni żgħar: żewġ ġenituri u fellus!



Għax ma taqbzux qabza sas-Simar forsi tarawni. Is-Simar jiftaħ kull nhar ta' Hadd minn 10am sa 4pm. Imma ddumux ghax ftit iehor nitgħallim intir u nitlaq!

Pssst! U bilhaqq... m'iniex l-uniku fellus ta' blongun fis-Simar. Hawn familja ohra bil-frieh!

Il-fellus tal-blongun żgħir.  
Ritratt meħud f'Jannar 2008 f'Is-Simar minn Raymond Galea



5433



zakak abjad  
white wagtail

Denis Cachia

# Trumbetta fl-Aħrax!

Fil-5 Jannar 2008 seħibna Matthew Borg Cardona kien qiegħed l-Aħrax tal-Mellieħa u ra għasfur mhux tas-soltu. Kien trumbettier! Għall-ewwel hasbu xi alwetta, imbagħad hares lejħ bit-tromba u malajr għarfu.  
It-trumbettier (trumpeter finch) huwa għasfur żgħir ta' l-ghana, b'munqar ohxon hamrani. Jghix f'artijiet nexfin, bħad-deżert ta' l-Afrika ta' Fuq, u kultant jiffaċċa xi wiehed f'pajjiżna. F'Malta t-trumbettier huwa skars ħafna u ma jidherx kull sena.

"Kif rajt dak il-munqar aħmar kien se jtini attakk tal-qalb!" qaliħna Matthew.

Għaliex jgħidulu trumbettier? Jekk tisimghu leħnu malajr tindunaw - qisu trumbetta żgħira tal-karnival!



Daqshekk għodded **zizka bojod** f'temp ta' siegħa fit-12 Jannar 2008, in-nies tal-BirdLife. Kull Jannar, membri tal-BirdLife imorru jghoddu z-zizka bojod li jidhlu jorqdu fi Pjazza Assedju, il-Belt. Dis-sena kien numru rekord.

X'hemm mal-faċċata?




**L-erika** (Mediterranean heath *Erica multiflora*) hija pjanta tax-xagħri li f'Jannar u fi Frar tkun bil-fjuri. Il-fjuri ta' l-erika jikbru f'bukketti żgħar roża ċar, kultant bojod, imma t-tarf ta' kull fjura jkun vjola. L-erika tagħti deħra sabiħa ħafna. Meta jinxfu, il-fjuri ta' l-erika jsiru kannella u l-pjanta tidher qisu xi hadd haraqħa!

Ritratt ta' Victor Falzon



# PIPA mimlija ħajja!



Hawnhekk!

Fl-Oċean Paċifiku għadu kemm tnedja l-ikbar park marin tad-dinja. Fih medda ta' 410,500km<sup>2</sup>, jiġifieri kważi daqs il-Baħar l-Swed. Jismu **Phoenix Islands Protected Area (PIPA)** u ha jieh u ħsiebu l-gvern ta' Kiribati. Kiribati (tinqara *Kiribas*) huma grupp ta' gżejjer żgħar mifruxin fil-Paċifiku.

Dal-park marin mimli bil-ħajja. Fih jgħixu ruxxmata hut differenti (iktar minn 520 speċi), fkieren tal-baħar, dniefel u meded kbar ta' qroll (b'iktar minn 120 speċi). Hafna tajr tal-baħar, bħal sul, ċirlew, gawwi u fregati jgħixu u jistadu f'dawn l-inhawwi. F'xi postijiet il-baħar huwa fond sew. Min jaf x'għad hemm moħbi fil-qiegh tal-PIPA!

Meta medda baħar issir park, is-sajd jibdedw jikkontrollawh sew biex ma ssirx ħsara lill-ħajja tal-baħar. Imma biex tindokra biċċa baħar daqs dik trid il-flus, u l-gvern ta' Kiribati mhux sinjur. B'xorti tajba pajjiżi sinjuri bħall-Awstralja, New Zealand u xi għaqdiet ambjentali Amerikani ha jgħinu f'dal-proġett tal-ġenn biex titħares il-ħajja tal-baħar.

It-tieni l-ikbar park marin qiegħed fil-Hawaii u jismu Papahānaumokuākea Marine National Monument (357,000km<sup>2</sup>) u t-tielet l-ikbar huwa l-famuż Great Barrier Reef Marine Park (345,000km<sup>2</sup>) li qiegħed fil-Awstralja.

Tgħid min se jikser ir-rekord ta' Kiribati?!

# Xaqq dawl għall-gorilla!




Fil-qalba ta' l-Afrika hemm grupp muntanji jisimhom Virunga u fuqhom jgħixu l-aħħar **gorilli tal-muntanja** li baqa' fid-dinja - xi 700 biss.

Il-problema hi li l-muntanji Virunga qegħdin fuq fruntiera bejn tliet pajjiżi: ir-Rwanda, l-Uganda u d-Democratic Republic of Congo. Għal hafna snin, matul dawn il-fruntieri kien hemm għied, sparar u qtil bejn il-bnedmin, u spiss wehlu u nqatlu anke l-gorilli f'dan l-inkwjet.

Imma dawn it-tliet pajjiżi fl-aħħar qablu bejniethom li jibdedw proġett biex iħarsu aħjar dawn l-annimali ġentili u rari.

Ahna nittamaw li dal-qbil jibqa' sod għal hafna hafna snin, forsi fil-paċi l-gorilli jzidu fin-numru u jaqbzu mquar l-elf ruh.

Papahaw... Papahanaw... Pahapamok... ...INCEDI!!



qroll



masked booby

# X'nista' nara tghid?

Jason Aloisio jkellimna fuq għasfur li nistgħu naraw daż-żmien tas-sena.



ħawwiefafa

house martin

## Daqs

13-15cm (xi daqs Għasfur tal-Bejt imma tidher ikbar minhabba d-daqs u l-għamla tal-gwienah.

## Meta u fejn taraha?

L-ewwel ħawwiefafa aktarx tidher lejn l-aħħar ta' Jannar imma trid tistenna sa Marzu biex tibda tarahom f'numri kbar. Fir-rebbiegħa nibqgħu narawha sa l-aħħar ta' Mejjju. Taf taraha tir anke fuq il-bjut għalkemm filgħaxija jingabru fi qtajjiet kbar fil-kampanja biex jorqudu.

## Kif tagħrafha?

L-għamla tagħha tgħinek hafna, għalkemm jekk għadek tibda l-berdwocing taf tifixkilha mal-Huttafa u l-Hawwiefafa tax-Xtut. Hija iżgħar mill-Huttafa u denbha (miftuħ qisu ittra V) ma jispiċċax b'zewġ rixiet twal bħal tal-Huttaf. Il-gwienah ukoll huma iżgħar. Tagħrafha mill-Hawwiefafa tax-Xtut (li hija ċara) mill-kulur iswed ta' daharha, għandna tebgħa bajda bejn id-denb u d-dahar, u żaqqa bajda silġ.

(Għasafar Madwarna p. 31)

Trid tgħin


fi studju ta'

l-għasafar

li qed

isir madwar

l-Ewropa?



Huttafa malajr tagħrafha għax denbha maqsum fi tnejn, bir-rixiet tat-truf twal.

Jekk għandek l-Internet, tista'!

Il-BirdLife International qed tagħmel studju biex jaraw f'liema granet jaslu l-għasafar tal-passa lura l-Ewropa fir-rebbiegħa. Għalhekk qed titlobna nżommu għajnejna miftuhin għall-ewwel għasafar tal-passa li naraw. Ahna hawn Malta ha niehdu sehem bħala Klabb Huttafa u ha naħdmu fuq għasfur wiehed: **il-huttafa**.

Kull ma rridu naghmlu hu li l-EWEL huttafa li naraw dir-rebbiegħa nirrappurtawha fuq websajt speċjali jisimha **Spring Alive**. Per eżempju kont qed tilgħab fil-bitha ta' l-iskola fil-brejk, harist 'il fuq u rajt huttafa jew tnejn għaddejjin itiru. Kif tasal id-dar, idhol fl-Internet u mur fil-websajt **www.springalive.net**

Jekk ma titlagħlekk il-websajt bil-logo ta' BirdLife Malta, klikkja CHANGE COUNTRY u tiġik stampa kollha bñadar. Klikkja l-bandiera Maltija. Fil-paġna li titla' klikkja ENTER YOUR OBSERVATIONS u fil-paġna li titla' ssib erba' stampi ta' għasafar. Klikkja l-istampa tal-huttafa imbagħad ibqa' niezel bid-dettalji ta' dak li rajt u xi dettalji oħra. Prosit u grazzi!

Biex iżidd l-osservazzjoni tiegħek

Biex tibdel il-pajjiż

Il-logo tagħna

spring alive

- How to participate
- Photoblog
- Spring News
- Birds
  - About birds
  - About migrations
  - Help the birds
- Results
  - Add observation
  - Add photo
  - Results
  - Maps
  - Spring Alive archives
- Download
  - Games
  - Screen savers
  - Wallpapers
  - Send a postcard
- Spring Alive near you
- Interesting links
- For the teachers

home page » Enter your observations

**Register your observation**

Please enter Your personal first observation of swallow, swift, cuckoo and stork (overall You should make one first observation per species per region)

Type of form: \*

Student (1 observation)  Teacher (group of observations)

Mark the species You saw: \*

Stork  Swallow  Swift  Cuckoo

How many birds have you seen at once?: 1

Enter the date of signing: \* 23 february

Choose the country where You saw the bird: \* Malta

Choose the region where You saw it: \* Choose the region

Results

Cuckoo	4
Swallow	92
Swift	19
White Stork	47
Total	162

Where have You seen the bird? What was it doing? Tell us a little story about Your observation, so we could have more information about birds arrivals

Hawnhekk dahhal id-dettalji



# Tlaqna nimxu!

Reġgħet waslet...

## il-Mistennija Mixja Maratona ta' Marzu!

Il-mixja maratona ta' 11km hija attività li nagħmlu kull sena fi dhul ir-rebbiegħa. Hemm minnkom saru jiġu kull darba għax jafu kemm hi ta' bżonn. Dil-mixja mhijiex biss harġa fil-kampanja, imma biha ngħinu wkoll lill-BirdLife. Għaliha nħajrukom tiġbru xi ffit flus bħala sponsorship, li bihom imbagħad il-BirdLife tixtri apparat biex tużah fil-proġetti tagħha. Matul is-snin xtrajna teleskopju, proġekter, kompjuter, trombi, ġeneratur tad-dawl u anke grass-cutter għal Foresta 2000. Dis-sena nixtiequ nixru xi apparat għar-riservi naturali. U did-darba se jiġu xi gruppi mill-iskejjel ukoll.

Biex tiegħu sehem użaw il-kartasponsor li waslitkom ma' din il-Huttafa. U bhas-soltu skond kemm tiġbru... tirbhu xi **rigali!**

Iktar dettalji u mappa tar-rotta ssibuhom fuq il-kartasponsor stess.

Data: il-Hadd 30 Marzu 2008

Niltaqghu: fit-8.30am

Fejn: ir-Rabat quddiem id-Domus Romana (Roman Villa)

Nispiċċaw: fil-bajja tax-Xemxija f'xi nofsinhar Età: kulhadd\*! Familji u ħbieb merħba, basta lesti jimxu.

Ġibu: il-kartasponsor u xi flus li tkunu ġbartu + x'tiekl u x'tixorbu. Tanti titgħabbew!

\*Tfal taht it-8 snin irid jiġi xi hadd kbir magħhom

Krista Camilleri



Il-membri waqt waqfa qasira biex jammiraw il-veduta sabiha.

## Harġa fil-Foresta 2000

tirrapporta **Katya Azzopardi**

Nhar il-Hadd 20 Jannar 2008 qomt kmieni għax kelli niltaqa' ma' tfal oħra biex immorru mixja fil-Foresta 2000 organizzata minn Klabb Huttaf. Konna madwar 40 persuna. Il-Foresta tinsab viċin ir-riserva naturali ta' l-Għadira hdejn il-Mellieħa. Il-ġurnata dahkitilna għax harġet sabiha. Rajna diversi siġar, fjuri u għasafar.

L-aktar siġra li għoġbitni kienet dik tal-harrub imma hadt gost li rajt ukoll is-siġra

nazzjonali, l-ghargħar, għax kont studjajt fuqha l-iskola f'it-ġimghat qabel. Siġar oħrajn li hemm fil-Foresta huma **znuber** u **ballut**. Il-Foresta issa mtliet ġmliha, speċjalment wara dak it-tmiem il-ġimgha f'Ottubru 2007 fejn hafna nies marru jhawlu siġra.

Barra siġar, rajna wkoll hafna pjanti oħra bħall-**alaternu**, **bruca**, **deru**, **ġargir abjad**, **halfa**, **rihan**, **qarn il-moghža**, **sagħtar**, **silla**, **qaqoċċ selvaġġ**, **ċistu abjad** u **ċistu roża**. In-**narċis** huwa veru sabih, u r-riħa tiegħu għoġbitni hafna.

F'din il-harġa rajna l-**faqqiegh**. Rajna u smajna hafna għasafar bħal **durrajsa**, **pitirross**, **bufula sewda**, **bufula ta' l-imrewħa** u **bufula tal-qamar**. Ilmahna wkoll **merill**, l-għasfur nazzjonali, li jhobb postijiet imwarrbin qalb l-irdumijiet. Inzertajna wkoll **sturnell**, għasfur tax-xitwa. Faċli tarah għax spiss jidher fl-ibliet u fl-irhula, speċjalment fil-għaxija meta jfittex siġar kbar biex jorqod fihom, is-soltu f'xi triq jew ġnien pubbliku. L-isturnell jiġġenn għas-siġar taż-żebbuġ, huwa storbjuż u jhobb il-kumpanija.

Kienet mixja sabiha u qattajna nofs ta' nhar qalb in-natura bil-ġmiel tagħha. Kemm hadt gost!

## BL-GHERUQ U X-XNIEXEL Harsa lejn siġar Maltin

Alex Cashta



harruba xiħa bil-frott misjur



fjuri rġiel



il-weraq



mżiewed nejjin

Victor Falzon

Victor Falzon

Alex Cashta

## il-harrub carob *Ceratonia siliqua*

Fost is-siġar Maltin il-harruba hija forsi l-aktar waħda magħrufa. Hija fil-familja ta' l-imżiewed (Fabaceae), u fl-istess familja hemm ukoll is-Siġra ta' Ġuda u l-Ġenista Safra, u fost l-arbuxxelli hemm il-Broxka u l-Hatba s-Sewda.

Dari l-bdiewa kienu jhawlu hafna harrub, għax il-miżwed (il-harrubu) kien jintuża bħala għalf għall-bhejjem. Fi żmien il-ġuħ, bhal fit-Tieni Gwerra Dinjija, kien jittiekel anke min-nies. Kienu jgħidu "Harrubu sold!" - dak iż-żmien b'sold kont tixtri dak li llum tixtri b'€1.21.

Il-harruba tiflaħ għall-kastig. Tikber kullimkien basta mhux mgħarrqa f'qiegh xi wied, jew fejn jilhaqha l-baħar. Qalb il-blat u mikxufa għar-riħ tkun mikduda u thaddan l-art, imma fil-kenn u f'hamrija tajba tikber u toghla sew. Hija siġra dejjem-hadrana (evergreen) b'weraq komposti, b'xi 2-5 pari wrejriet.

Il-harrub jista' jkun raġel jew mara. L-irġiel jissejju *bagħli* jew *bagħal* għax ma jagħmlux imżiewed, imma l-fjuri rġiel jagħmlu t-trab tad-dakra li jdakkar il-fjuri nisa. In-naħal joghxa bil-fjuri tal-harrub. Wara d-dakra johroġ harrubu żgħir aħdar li jitwal u jismen matul ix-xitwa. Fis-sajf isir kannella u jkun lest biex jinqata' wara Santa Marija.

Mill-harrub nagħmlu l-ġulepp u l-karamelli li jinbiegħu fil-Ġimgha l-Kbira. Il-miżwed jintahan ukoll u jsir dqiq li bih jagħmlu hobz tal-harrub. Dari ż-żerriegħa kienu jdommuha u jagħmlu kuruni tar-rużarju, u fil-ġojjellerija kienu jużaw iż-żerriegħa tal-harrub biex jiżnu d-deheb.

Hija haġa tajba li nkomplu nħawlu l-harrub fl-imsaġar ġodda u fil-kampanja, imma ma jaqbilx li nħawlu hdejn bini jew hdejn siġar oħrajn. Dan għaliex il-harruba għandha għeruq b'saħħithom u fondi u jstgħu jagħmlu hsara lis-sisien tal-bini jew johonqu siġar oħrajn fil-qrib.

il-masġar **Charles F. Grech**

\*weraq komposti: weraq magħmul minn numru ta' werqiet żgħar



# Rokna Falko



## Hbieb Falkuni,

Hekk kif riesqa r-rebbiegħa, fil-gazzetti reġgħu bdew jissemmev aħbarijiet fuq il-kaċċa...

qed nipperikolaw hafna speċi ta' għasafar.

F'Jannar li għadda l-Kummissjoni habbret li se ttella' lil Malta l-Qorti

FI-Unjoni Ewropea (UE) l-kaċċa fir-

rebbiegħa hija kontra l-ligi. Imma għalkemm dhalna fl-UE, Malta xorta bqajna nifthu l-istaġun tal-kaċċa fir-rebbiegħa, li huwa kontra l-ligi ta' l-UE. L-iskuża kienet li m'hemm x żmien iehor li fih il-kaċċaturi jmorru għall-kaċċa tal-gamem u s-summien. Il-gvern ta' Malta kien haseb li seta' juża deroga (jiġifieri eċċezzjoni) li biha jiftaħ staġun fir-rebbiegħa anke wara li nkunu dhalna fl-Unjoni. Però wara l-istudji li saru, u pressjoni kbira mill-BirdLife, il-Kummissjoni Ewropea qablet li l-istaġun tal-harifa għandu jkun biżżejjed għall-kaċċaturi, u għalhekk il-kaċċa fir-rebbiegħa kellha tiegħ minnufih.

Għaliex l-istaġun tar-rebbiegħa huwa daqshekk importanti għall-għasafar? Għax f'dan iż-żmien l-għasafar jitlegħu lejn l-Ewropa biex ibejtu, irabbu frieh ġodda u jzommu r-razza haġja u b'saħħitha. Peress li Malta qiegħda f'nofs il-Mediterran, l-għasafar jużaw pajjiżna biex jistrieħu waqt il-vjaġġ fuq il-baħar. Jekk inhallu lil min joqtol l-għasafar f'dan iż-żmien, inkunu

Ewropea. Sakemm tittiehed deċiżjoni, il-Qorti tista' tordna li l-istaġun ma jinfetax u jekk Malta ma tobdix tista' tehel multi kbar. Mhux hekk biss, imma tista' tinsab haġja wkoll fuq l-istaġun li fethet illegalment minn kemm Malta ilha membru fl-UE.

Sa ma taslilkom din il-harġa ta' *Il-Huttafa*, din l-ordni mill-Qorti Ewropea għandu mnejn tkun harġet, u Malta għall-ewwel darba fl-istorja tgawdi rebbiegħa bla sparar! Għalhekk hbieb, ahna nkomplu nittamaw li Marzu li ġej nohorġu nimxu fil-kampanja mingħajr ma nisimgħu tir wiehed!

Saħha

**Matthew**

Matthew Borg Cardona



Membri tal-BirdLife waqt protesta s-sena l-oħra kontra l-kaċċa fir-rebbiegħa

Raymond Galea

**KO-ORDINATORI FALKO:** Stefan Azzopardi • Matthew Borg Cardona



**Il-gamblu ta' l-għadajjar** huwa annimal żgħir hafna. Biex tarah, sib hofra qalb il-blat tax-xagħri li tkun imtliet bl-ilma tax-xita, inzel wiċċek kważi ma' l-ilma u forsi tara xi ffit minnhom jgħumu. Tistenniex xi grotlu, ta!!!

Merlin Library Ltd

# Merlin

the name in publishing and bookselling since 1964

An unbelievable range of books to suit all tastes at the best prices

Merlin Library  
Mountbatten Street  
Blata l-Bajda HM808

T: 21 234438  
21 221205  
F: 21 221135  
E: mail@merlinlibrary.com

# Tajjeb tkun Sostenibbli

Elisabeth Conrad


Žgur li jekk issegwu l-aħbarijiet jew gazzetti, smajtu bil-kelma **SOSTENIBBILTÀ**, jew **ŽVILUPP SOSTENIBBLI**. Dan il-kliem sar parti mill-vokabularju għal min jitkellem fuq l-ambjent. Imma x'ifissru dawn il-kelmiet u x'jiswew eżattament għall-mod kif ngħixu?

Il-kelma **SUSTAINABILITY** harġet biha l-Brundtland Commission, grupp tal-Ġnus Magħquda li kien issemma' għaċċerspersin tiegħu, il-prim ministru tan-Norveġja Gro Harlem Brundtland. Dal-grupp qal li żvilupp sostenibbli jkun żvilupp li bih naqdu l-bżonnijiet tal-lum bla ma nfixklu l-ġenerazzjonijiet futuri milli jaqdu l-bżonnijiet tagħhom.

Kemm qed ngħixu haġja sostenibbli fil-preżent? Jekk inħarsu f'it madwarna ma tantx donnu hu l-każ.

## bżonnijiet...

Naraw f'it x'għandu bżonn il-bniedem biex jaqdi l-bżonnijiet tiegħu. Nibdew bir-riżorsi. Irridu x'nieklu, x'nixorbu, materjali biex ngħixu, u sorsi ta' enerġija. Imma iktar ma jgħaddi ż-żmien iktar nisimgħu fuq problemi ta' riżorsi. Fis-sajd, il-hut qed jonqos għax ma



**II-PANDA**  
Qridnielu l-ambjent naturali...

tajniehx ċans jirkupra. Qed jonqos iż-żajt u l-faham għax ma hdimniex biżżejjed fil-qasam ta' enerġija alternattiva. L-ilma dejjem qed iservi inqas u qed ikun ta' kwalità inqas tajba - hemm min ibassar li l-gwerer tal-futur se jkunu minhabba n-nuqqas ta' l-ilma. L-ibhra u x-xmajjar iktar ma jmur iktar qed jitniġġsu.

Il-bniedem għandu wkoll bżonn ta' ambjent b'saħħtu fejn jgħix, ambjent li jista' jsostni. Però l-ambjent tagħna qed jimtela hmieg u tniġġis. Għandna problemi kbar ta' skart, li jinkludu wkoll skart radjuattiv li ġej minn teknoloġija nukleari, li jibqa' perikoluż għal eluf ta' snin.

L-industrija u l-vetturi qed iħammgu l-arja u qed jizdied mard bħal allergiji u ażma.

Għas-saħħa mentali tagħna għandna bżonn ukoll li ngawdu l-beraħ, il-hdura, u l-varjetà fl-ambjent naturali, inkluż l-annimali u pjanti, però dejjem nisimgħu fuq iktar annimali mhedda. U koll smajna bil-*global warming* u tibdil fil-klima.

## egoisti...

Taħsbu li qed inkunu ġusti man-nies futuri bil-mod kif qed ngħixu? X'inhu ċ-ċans ta' t'fal futuri jaraw it-tigra, il-panda, l-ors abjad u l-annimali l-oħra kollha li illum qegħdin fil-periklu li jispiċċaw?

Kemm hemm ċans li n-nies tal-ġejjieni jkollhom ambjent nadif, li jkollhom ilma, arja, art, ikel u riżorsi oħrajn biżżejjed biex huma wkoll jgħixu haġja komda?

Illum qed ngħixu b'mod egoist għax hloqna problemi li huma riżultat mhux tal-bżonnijiet, imma tar-reġha tagħna. L-Ewropa u l-Amerka ta' Fuq jikkunsmaw hafna iktar riżorsi mill-bqija tad-dinja, u jikkreaw skart u tniġġis esagerat.

Hafna kkritikaw il-mod kif dejjem nitkellmu fuq sostenibbiltà. Jgħidu li din saret kelma vojta li jużawha l-politiċi u dawk li jrid jimpressionaw. Forsi għandhom f'it raġun għax hafna drabi nparlaw u ma nagħmlu xejn, jew nagħmlu l-maqlub.

Imma mill-banda l-oħra žgur li haġa tajba li ngħixu haġja sostenibbli, għax b'hekk nuru responsabbiltà illum lejn l-umanità t'ghada. Azzjonijiet žghar jistgħu jnaqqsu hafna mill-problemi ambjentali u žgur m'ahna se nsolvu xejn billi naqtgħu qalbna. Wara kollox, suċċessi qed isiru wkoll, u dawn jistgħu jzidu jekk naħdmu flimkien għal skop komuni.



**L-ORS ABJAD**  
Vittma tal-global warming...


għali ambjentali

# Nilaghbu tikka

ma' Janet u Amy Gerardi

Ghaqqad it-tikek minn 1 sa 70 halli tiltaqa' ma' habib li jhobb iċaċċaf fl-ghadajjar u n-nixxighat!


Imbaghad kompli aghti kulur lill-istampa.



Waaaa!

L-animal huwa

--	--	--	--	--



## Tixtieq tghinna nkabbru l-Klabb?

Għal kull membru ġdid li inti ddaħħal, aħna nibagħtulek

**5 pitazzi tal-BirdLife!**

1. Hajjar lil shabek u lil hutek jidhlu fi Klabb Huttaf.
2. Ikteb id-dettalji tagħhom fuq kopja tal-formola t'hawn taht.
3. Imla isfel nett id-dettalji tieghek stess.
4. Ibagħtilna kollox, flimkien mal-miżata €6.99 (Lm3.00)

L-indirizz tagħna huwa **BirdLife Malta 57/28 Triq Abate Rigord, Ta' Xbiex XBX 1120**  
Tibgħatx flus bil-posta, imma ċekk pagabbli lil BirdLife Malta

**Għażiż Klabb, jiena daħħalt membru ġdid. Dawn huma d-dettalji tiegħu/tagħha:**

isem u kunjom \_\_\_\_\_

indirizz \_\_\_\_\_

\_\_\_\_\_ postcode \_\_\_\_\_

data tat-twelid \_\_\_\_\_ telefon \_\_\_\_\_ imejl \_\_\_\_\_

skola \_\_\_\_\_

**...u dawn huma d-dettalji tiegħi stess:**

isem u kunjom \_\_\_\_\_

indirizz \_\_\_\_\_

\_\_\_\_\_ postcode \_\_\_\_\_


membership number \_\_\_\_\_ telefon \_\_\_\_\_ imejl \_\_\_\_\_

skola \_\_\_\_\_



## titwila lejn Dinja Wahda

Desirée Falzon



Għamiltuha l-bird table li semmejna l-ahhar darba jew? Jien dix-xitwa fil-gardina qed jigini pitorross li tant hu fidil li joqghod jistennieni żewġ passi bogħod waqt li nfarraklu l-ikel fuq il-bird table!

Did-darba se niffukaw fuq **ON RESERVE!** li hija Attività 3 ta' Dinja Wahda. Kif issir din l-attività? Faċli hafna: l-ghalliema ċċempel lill-BirdLife u tibbukja żjara għall-klassi f'wahda miż-żewġ riservi naturali tal-BirdLife: L-Ghadira jew Is-Simar.

L-Ghadira u Is-Simar huma postijiet speċjali. Għaliex? L-ewwelnett għax fihom hemm habitat rari hafna f'Malta: għadajjar li jzommu l-ilma s-sena kollha. Dawn il-postijiet huma wkoll imħarsin bil-liġi, jigifieri fihom ma tistax issir kaċċa u attivitajiet oħra li jfixklu l-hajja naturali li tghix hemm.

Il-BirdLife ilha taħdem hafna snin biex issebbah dawn ir-riservi halli jigbdu iktar ghasafar u hajja oħra lejhom. Għax ma tiġux intom ukoll taraw b'għajnejkom kemm hi sabiha n-natura meta l-bniedem iħalliha bi kwietha? Kemm l-Ghadira kif ukoll Is-Simar hemm għalliema apposta biex idawrukom u anke jhdukom fil-hajds. Hajds huma kmamar apposta minn fejn tosserva l-ghasafar bla ma tfixkilhom. L-ghalliema tar-riserva jisilfukom ukoll trombi halli taraw l-ghasafar ahjar. U jekk għandkom kamera, huduha magħkom, forsi taqbd u għasfur... f'ritratt!

Jekk il-klassi tagħkom għadha m'għamiltx attivitajiet Dinja Wahda, hajru lill-ghalliema biex intom ukoll tagħmlu attivitajiet mill-Action Guide li qassamna fl-iskejjel. Tghinu lill-ambjent waqt li titgħallmu dwaru.




Dinja Wahda hija kampanja edukattiva li qed titmexxa fl-iskejjel primarji minn BirdLife Malta flimkien ma' Bank of Valletta Ltd, il-partner tagħha fl-edukazzjoni.



## gallerija

bagħtulna tpinġijiet jew ritratti naturali tagħkom halli ngibuhom f'Il-Huttafa.


Tibagħtux ta' animali domestiċi.




**barbaġann**  
Christine Galea 11



**salamander**  
Maria Attard 10




**brama**  
Pamela Bezzina 11



**summiena**  
Gabriel Micallef 10



**žanzarell tat-tikek**  
Omar Agius 10



**verdun**  
Peter Camilleri 10



**ċiefa**  
Ian Mangion 10

• tqattax il-magazin • aghmel kopja • tqattax il-magazin • aghmel kopja • tqattax il-magazin • aghmel kopja • tqattax il-magazin • aghmel kopja

• tqattax il-magazin • aghmel kopja • tqattax il-magazin • aghmel kopja • tqattax il-magazin • aghmel kopja • tqattax il-magazin • aghmel kopja

# Ċikkurillu, BOV u Dinja Waħda

Hello Hbieb,

Jien Ċikkurillu tal-BOV. Dawk minkom li għandhom kont magħna jafuni żgur u spiss niltaqa' magħhom fil-fuljett tagħna tal-Young Savers. F'Ottubru 2007, il-BOV u l-BirdLife bdew proġett importanti flimkien, bl-isem ta' Dinja Waħda. B'hekk, il-BOV qed jaħdem mal-BirdLife biex aktar studenti jagħtu kas tal-ambjent ta' madwarhom u jieħdu hsiebu. B'hekk, jien qed sirt naf habib ġdid, il-ħuttafa. Nispera li dalwaqt niltaqa' magħkom ilkoll f'xi waħda mill-attivitatiet li ser norganizzaw.

Sa dan it-tant xtaqt ngħidilkom xi haġa zgħira fuq x'qed jagħmel il-BOV għall-ambjent u għalfejn. Intom qatt smaġtu bil-kelma 'Responsabbiltà Soċjali'? Kelma ftit tqila, hux tassew, imma ferm importanti.

Il-Bank of Valletta huwa istituzzjoni finanzjarja u jaħdem biex iżid l-investimenti tas-sidien tiegħu. Izda illum il-ġurnata, il-Bank induna li dan mhux biżżejjed. Bħala waħda mill-ikbar kumpaniji f'Malta, il-Bank iħoss li għandu jieħu hsieb l-ambjent ta' madwaru, b'mod partikolari l-ambjent naturali.

Allura sewwa sew x'qed nagħmlu? Il-Bank qed jaħdem ma' diversi organizzazzjonijiet oħra favur l-ambjent. BirdLife hija waħda minnhom u flimkien qed naħdmu fuq il-programm Dinja Waħda. L-impjegati tagħna wkoll qed jagħtu daqqa t'id tafux!! Ilu ffit, morna sal-Park Nazzjonali f'Ta' Qali biex inhawlu numru ta' sigar tal-ballut, harrub u ċipress. Għada pitgħada, dawn l-impjegati jistgħu jħarsu lura u jgħidu, "Ara, dik is-sigra kont hawwiltha jien, snin ilu!" F'Ġunju li għadda hadna hsieb innadfu qiegħ il-baħar ukoll. Grupp ta' haddiema li huma wkoll bugħaddasa liċenzjati niżlu taħt il-baħar fiż-żona tal-Exiles Sliema u ġabru skart li kien twaddab il-baħar minhabba traskuraġni jew incident. Kollegi tagħhom kienu fuq ix-xatt jgħinu lil sħabhom itellgħu l-iskart mill-baħar.

Għal-lum ser nieqfu hawn minn din ir-rokna, iżda nagħmlu appuntament magħkom għad-darba li jmiss biex naqsmu aktar minn dawn l-esperjenzi. Sa dan it-tant, intom tistgħu tagħtu daqqa t'id lill-ambjent ukoll. Per eżempju qatt hsiibtu f'kemm nistgħu niffrankaw ilma jekk nagħlqu l-vit sa ma naħslu idejna jew sninna?!



**BOV**

Bank of Valletta

Impenn lejn is-Suċċess tiegħek